

Calambre de oro

Iyo iin ra rey ta quihin cuehe chi ra ta iyo uvi sehe rai ra, ta quechahha cati ra ti: nduvaha yu sehu tu cuanihin ndo chi ri calambre de oro cata ri yaa nu cai cua nduvaha yu, cua cuihin ti cua cunanduqui chi ri cati ra chanihin can, vaha sehu quihin maan cun xuhun ta cuhun cun –cati ra ricu can.

Tacan cuu, ta cuahan ra ta queta ra vehe iin rey ta iyo uvi sehe sihi ra, ta quechaha cati run chi ra tivaa can ti: ta ndaa cuahan cun?

Saa nani calambre cua nduqui ti cua cata ri yaa nu caa suti ta cua nduvaha ra –cati ra. Ta ndehe run ti cuaha xaan xuhun ndiso ra, ta quechaha cati run ti ñaan calambre de oro cuu chacan iyo iin sehe sihi yu cua cuhve chihin cun ta tandaha chi ña tu cuni cun –cati ra.

An vaha ni---cati ra. Ican ni ndoo ra ta tandaha ra, ta cati inca yani ra ti cua cuhun tu yuhu cati ra. Vaha sehu ticuhva maun xuhun ta cuhun cun –cati ra rey can. Vaha cati ra ta ticuhva run xuhun, ta queta ra suvi ni vehe maan run rey can, ta quechaha cati run ti: ta ndaa cuahun? Chi ri calambre oro cua nduqui cha cua cata yaa nu caa suti –cati ra. Ta cati ndico run ti: ñaan calambre de oro cuu chacan iyo inca sehe sihi yu ihya tandaha ndihi chi ña, ihya cha iyo iin ra yani cun –cati ra. Ta cati ndico ra tivaa can ti: ñavi ñahan vachi nducu yu, tiñu cha tava tiñu sutu yu cuahin, cati ra. An vaha ni cati ra. Ta cuahan tu racan queta ra nu chahni tuñi tasun ta cati ra ti: ñaan savaha ri cha chahni ndochi ri ta ri, cua tiahvi yu yahvi cuati cha savaha ri ta ri ta ña cahni ndo chi ri, ti ñuun cuati cuaha xaan chachi ri, cati ñi. Tava ndo yoso xuhun cuu chi ta cua tiahvi yu, vaha cati ñi. Ta tava ñi cuenda ta tiahvi ra, ta quee ra cuahan ra cuahan ra, ta queta tu ra nu iyo tioco ñuhun ta tihi ñivi cha xaan vehe ri, ta cati ra ti: Ñacu chahni ndo chi ri – cati ra. Ta cati ñi ti: chahni ni ndichi ri ti tehen cuati cha ndacu ri –cati ñi. Ta cati ra ti: cua tiahvi yahvi cha ndacu ri, ta queta tu run iin ñuun ta cacunda tu caa ta ndahvi xaan xaan ndahvi xaan cacunda tu caa can, ta cati ra ti: ñaan caa ta ñaan chaha cha cacunda caa can, cati ra. Ñahni ñaan ti iin ra ndahvi cha ndiseca chi ra sutu ta ña nihin ra tiahvi ra chi ra, ta chihi ra chacan chacunda tu caa ti nanihin ndahvi anima ra, soco cua tihvi yu chan diseca ra chi ra sutu can, tana cua cucuita cha cacunda caa can ti ndahvi xaan cuni yu, chacan tiahvi ra cha cacunda caa can ta chacuita cha cacunda chi, ta queta hora ti queta ra nu cuahan ra vehe rey can cha cua quihin ra sehe sihi racan ta

cha iyo ni maan run xiñahñu cha cua tindee chi run ta quechaha cati run ti sehe sihi ra cuni ra cha cua cata yaa nu caa sutu ra, soco ucha vuelta cua cuhva cun ihya ta cua queta ucha vuelta can ta sa cua cuhun cun chi ña ta cha iyo ni maan xiñahnu can ta cua queta ucha avuelta can ta cua cahni run chihin ra chacan iñu ni cua tihi cun ta cuahan ni yo, ta cha iyo ni run tasu can ti cua tindee run chihin yo ta ña queta ni iñu ta cuahan ni ra, ta yaha ndico ra nu iyo ra yani ra, ta ndehe tucu racan ti nihin yani ra chi maa ña calambre de oro can, ta quihin tucu ra chi ra cha saquehni ra tichi xihva cunu cha cua cuvi ra, soco racan ña ni chihi ra, ta sa quihin tucu ra chi maan ña calambre de oro ta chanaan ra chi ña ti cua cata ri yaa nu caa sutu ra, ta rican ti ñavi rai cha quihin chihin ri cuu ra, ndahva ri, ta tuun tuun ri cuu, ta cati ra chi sutu ra ti: ihya cha quihin chi rihya ti cua cata ri yaa. Vaha—cати sutu ra. Ta ña cuu cata ri ti chihi ri ta sa queta ndico tu maan ra cha quihin chi ña, ta cuu tu ra iin ra ndahvi xico tuun ta ndaa chata tu ra tuun, cati tu ra ti: aña sata ndo tuun -- cati tu ra.

Ta cati ra rey can ti: ñahni cuu yu tuun—cати ra. Ta cahan ndico tucu ra ti: Aña sata ndo tuun – cati ra. Saña ndo ña cahan ndo cha cahan run indio lahnda can, ñahni cuu yo tuun – cati ra. Ta cati ndico tucu ra xico tuun ca ti: tu yuhu cua quihvi nu indi ri saa can cua cata ri yaa, cati ra. Ti cha tacan ni ña cua cata ri yaa, soco tu yuhu cua quihvi cua cata ri yaa – cati ra. Ta cati ndico ra rey can ti: Tisoni ndo iin caa xahan ti tu cua quihvi ra ta cua cata ri yaa vaha, soco tu ña cua cata ri yaa tichi caa xahan cua tihi yo chi ra, hora quihvi racan ta natuun ni ri saa can ta quechaha chita ri yaa ti queta chitoho ri.

